

Mid-Day Dogri News Bulletin, 06th Augsut 2024

समे – 12:25

<><><><><><>

All Party Meet

सरकारै अज्ज बंग्लादेश दे मुद्दे पर सलाह सूत्र करने लेई सब्बने पार्टिएं दे इक बैठक सद्दी। विदेश मंत्री डॉ. एस.जयशंकर होरें बैठका च मजूद सब्बने नेताएं गी बंग्लादेश दे मजूदा हालात दे बारे च अवगत कराया। रक्षा मंत्री राजनाथ सिंह, गृहमंत्री अमित शाह, संसदीय मामले दे मंत्री किरिन रिजिजू ते केन्द्री मंत्री ते बीजेपी दे राष्ट्रीय अध्यक्ष जे.पी.नड्डा बी बैठक च मजूद हे। लोकसभा च विरोधी धड़े दे नेता राहुल गांधी, तृणमूल कांग्रेस दे सुदीप बदोपध्याय, एनसीपी शरदपवार गुट दियां सुप्रीमा सुले, आरजेडी दियां मीसा भारती, समाजवादी पार्टी दे प्रो. राम गोपाल यादव, डीएमके दे टी.आर. बालू ते होर केई लीडरें दे इलावा केन्द्री मंत्री ते जनता दल युनाइटेड दे ललन सिंह, केन्द्री मंत्री जनता दल सेकुलर दे नेता एच.डी.कुमार स्वामी, केन्द्र मंत्री ते तेलुगुदेशम पार्टी दे राम मोहन नायडू ते लोक जनतांत्रिक पार्टी आर दे अरुण भारती बी बैठका च शामिल होए। अपनी इक सोशल मडिया पोस्ट च विदेश मंत्री होरें इक राय कन्नै बैठका च शामिल होने ते सैहयोग देने लेई सब्बने नेताएं दा आभार प्रगट कीता।

<><><><><><>

President-Foreign Visit

राष्ट्रपति द्रौपदी मुर्मू जेहड़ियां दऊं दिनें दे फिजी दौर पर गेदियां न, उनेंगी उत्थू दे राष्ट्रपति हुंदे आस्सेआ फिजी दे सब्बने शा बड्डे सम्मान "द कम्पैनियन ऑफ द आडर ऑफ फिजी" कन्नै सम्मानत कीता गोआ। उनेंगी फौज आस्सेआ रस्मी सोआगत दे रूपै च गार्ड ऑफ आनर बी पेश कीता गोआ। एहदे शा पैहले राष्ट्रपति होरें फिजी दी संसद गी संबोधत बी कीता ते अदित्य एल-1 मिशन च सैहयोग लेई फिजी सरकार दा आभार प्रगट कीता। राष्ट्रपति होरें उत्थूं दे राष्ट्रपति वलियिम कैटोनीवेरे हुंदे नै दपक्खी बैठक बी लाई। एहदे इलावा मुर्मू होरें ग्लोबल साउथ दी अवाज तगड़ेयाई कन्नै पुट्टने ते पर्यावरण गी लेइयै विकासशील मुल्खें दिएं चिंताएं गी बी उजागर कीता। उनें राष्ट्रपति मुर्मू ते फिजी दे प्रधानमंत्री सितीवैनी राबुका होरें फिजी च सुपर स्पैशलटी अस्पताल, सुवा च भारतीय उच्चायोग दफतर ते सांस्कृतिक केन्द्र परियोजना दे दस्तोवेज बी सौंपे।



Budha Amarnath

पुंछ जिले दी लोरान घाटी च श्री बुड्डा अमरनाथ जी दी यात्रा कल 7 अगस्त गी शुरू होग ते 19 अगस्त आले रोज सम्पन्न होई जाग। आकाशवाणी दे जम्मू संवाददाता नै जानकारी दित्ती ऐ जे यात्रा लेई श्रद्धालुएं दा पैहला जत्था कल बडलै जम्मू दे भगवती नगर आले आधार शिविर थमां पुंछ लेई रवाना होग। प्रशासन आस्सेआ यात्रा गी रमानदारी ते बवस्था आले ढंगै सिर तोड़ चाढ़ने लेई लोड़चदे सब्बै बंदोबस्त कीते गेदे न। लोरान घाटी च स्थित श्री बाबा बुड्डा अमरनाथ दा मंदर सतह् समुंद्र कोला 4 ज्हार 600 फुट दी उंचाई पर जिले दे मंडी इलाके च पुलस्ती नदी दे कनारे पर स्थित ऐ।



JK-Amarnath

तोआई अमरनाथें दी यात्रा पूरी चाल्ली रमानदारी ते बवस्था आले ढंगै सिर कन्नै जारी ऐ ते अजें तोड़ी 4 लक्ख 90 ज्हार कोला मते श्रद्धालुएं पवित्र गुफा च मत्था टेकी लैते दा ऐ। जम्मू थमां अज्ज बडलै सख्त सुरक्षा बंदोबस्ते हेठ 1 ज्हार 873 श्रद्धालुएं गी लेइयै 39 मां जत्था जम्मू थमां बालटाल लेई रवाना होआ। 69 गड्डिडएं दे काफले च सुआर इस जत्थे च 1 ज्हार 579 मर्द, 202 महिला, 65 साधु ते 27 साध्वियां शामिल हियां।



India-Tarang Shakti-2024

भारत अज्जै थमां तमिलनाडू दे सुलार च अपने पैहले बहुराष्ट्रीय हवाई अभ्यास तरंग शक्ति 2024 दी मेजबानी करोग। इस युद्ध अभ्यास च तकरीबन 30 मुख्य हिस्सा लैंगन, जेह्दे च 10 मुख्य अपने जंगी जहाजें कन्नै शामिल होंगन। नमीं दिल्ली च वाईस चीफ ऑफ एयर स्टाफ एयर मार्शल ए.पी.सिंह होरें दस्सेआ जे अभ्यास दा पैहला गेड़ अज्जै थमां 14 अगस्त तगर तमिलनाडू दे सुलार च ते दूआ गेड़ राजस्थान दे जोधपुर 29 अगस्त कोला 14 सितम्बर तोड़ी आयोजत कीता जाग।



IIMC Director

भारतीय जन संचार संस्थान आईआईएमसी नै डॉ. दिलीप कुमार होरें गी आईआईएमसी जम्मू दा क्षेत्रीय निदेशक नियुक्त कीता ऐ। डॉ. दिलीप कुमार होर पिछले चऊं ब'रे थमां आईआईएमसी जम्मू च एसोयिएट प्रोफेसर दे तौरा पर कम्म करा करदे ते उंदे कश पढ़ाने दा ते कन्नै प्रशासनिक कम्में दा खरा मता तर्जुबा ऐ।



Rajouri-JJM

राजौरी दे जिला विकास कमीशनर ओम प्रकाश भगत ते जल जीवन मिशन जम्मू कश्मीर दे दे मिशन डरैक्टर डॉ. गुलाम नबी इट्टू होरें कल इक बैठक लोआइयै राजौरी च जल जीवन मिशन दे मते तरजीह आले फलैंगशिप प्रोग्राम दा जायजा लैता। बैठक च एह जानकारी बी दित्ती गई जे 1 जहार 740 करोड़ रपे दी अंदाजन लागत आलिएं 298 स्कीमें जेहदे तैहत 1 लक्ख 33 जहार ग्रामीण घरें तगर नलकें राएं घरें च पानी पजाने सरबंधी योजना बनाई गई ऐ।



Sable Olympic

पैरिस ओलंपिक्स च मर्दे दी 3 जहार मीटर स्टीपल चेज दे फाइनल च पुज्जियै भारतीय एथलीट अविनाश साबले नै इतिहास रची दित्ता ऐ। जंदी रातीं इस मकाबले च 8 मिनट 15 सैकंड दा समा लेइयै ओह 5में नंबर पर रेह ते 8 अगस्त गी होने आले फाइनल मकाबले लेई अपनी थाहर पक्की कीती। एहूदे शा पैहले टेबल टेनिस दे टीम इवेंट च भारतीय टीम नै 3-2 कन्नै जित्त हासल कीती ते क्वार्टर फाइनल च प्रवेश करी लैता।